



Shell raðfestir Atlantsmótið - Føroyar eru næsti granni

Jan Müller

01.11.2013 - 12:33

Oljan.fo

Kappingin um oljuílagurnar í framtíðini verður beinhørð. Hetta var ein av boðskapunum á oljumessuni í Aberdeen herfyri. Og tað er eisini ein av boðskapunum hjá altjóða oljuranum Shell, sum ger greitt, at Shell fer at gera íløgur, har tað eru mest støðugir karmar at virka undir. Í sambandi við roknskapin fyri triðja ársfjórðing, sigur ein av ovastu stjórunum hjá Shell, at felagið umhugsar at sleppa sær av við loyvi og oljufelt eystan fyri Skotland, men hann undirstrikar, at um somu tíð fer felagið at raðfesta Atlantsmótið og økið vestan fyri Hetland ovarliga. Hetta eru eisini áhugaverd tíðindi fyri føroyska oljuleiting, nú vit eru næsti granni til stóru útbyggingarnar hjá m.a. Shell og øðrum oljuranum.

Raðfesta Atlantsmótið

Hóast oljurisin Shell hevði eitt úrslit, sum var 32% verri triðja ársfjórðing í ár í mun til seinasta ár, so bendir nógv á, at eitt av heimsins størstu oljufeløgum metir økið, sum Føroyar eisini eru partur av, nevniliga Atlantsmótið, er eitt sera lovandi framtíðar oljuøki.

Hetta varð ein av høvuðsboðskapinum í røðu, sum fíggjarstjórin í felagnum og komandi ovasti stjórin fyri Shell, Simon Henry, helt nú um dagarnar. Hann vísti á, at Shell sær nógvar móguleikar í økinum vestan fyri Hetland. Felagið er saman við fleiri øðrum av heimsins stóru oljufeløgum so sum BP, Chevron og Total við til at gera risaílgur í oljufelt vestan fyri Hetland ella sæð við føroyskum eygum, eystan fyri Føroyar.

Her er serstakliga talan um milliarda íløgur í Clair oljukelduna, sum verður útbygd umframt stórar útbyggingar á Schiehallion feltinum í sama øki.

Hugaligt er fyri føroyingar at síggja, at stóru oljufeløgini halda fast við øki í okkara næsta grannalag og raðfesta hetta sum týðandi oljuøki í framtíðini eisini.

Lat okkum taka nøkur fá sitat úr útlenskum miðlum, sum veruliga vísa, hvussu stóran týðning hesin eini av heimsins oljurisum leggur í økið beint hinumegin føroyska markið:

“Royal Dutch Shell chief Simon Henry highlighted West of Shetland as a favoured area.”

“HE chief financial officer of Royal Dutch Shell, Simon Henry, has underlined the company's enthusiasm for West of Shetland.”

“West of Shetland, where Shell is investing in the multi-billion pound Clair and Schiehallion projects with BP and other majors, is a favoured area.”

“Those assets will be quite important parts of our portfolio for a very long time to come I would expect.”

“Clair and Schiehallion account for the bulk of Shell's current investment in Europe”

Og soleiðis kundi verið hildið fram. Hesin Simon Henry er heldur ikki hvør sum helst í Shell. Hann er ein av ovastu stjórunum í Shell og arbeiðir tætt undir verandi stjóra Peter Voser, sum fer frá á nýggjárinum.

Í røðu síni vísti fíggjarstjórin í Shell tó á, at Shell fer at selja burtur av øllum sínum í øðrum økjum, eitt nú í Norðsjónum. Hann vísti eisini á sína ónøgd við, at bretska stjórnin við jøvnum millumbilum ger broytingar í oljuskattinum. Tað er við til at styggja oljufeløgini burtur til heldur at gera íløgur aðrastaðni í heiminum.

Kappingin millum ymisk leitiøki kring heimin er nevniliga vorðin sera hørð, og fyri eitt felag sum Shell hevur tað sera nógv at siga at kunna gera íløgur, har tað eru tryggir og fastir karmar at arbeiða undir.

Tá Shellstjórin varð spurdur, um fólkaatkvøðan um skotskt sjálvstýri fór at ávirka

Íløgupolitikkin hjá Shell svaraði hann, at fyri Shell hava stabilir skattakarmar alt at siga.

Í dag er Shell við í umleið 50 loyvum á bretska landgrunninum.

Føroyaøkið

Man kann sjálvandi spyrja, um positivu úttalilsini hjá Shell-stjóranum hava nakran týdning fyri føroysku oljuleitingina. Føroyar eru sum kunnugt partur av sama øki, Atlantsmótinum og fleiri stór oljufeløg, eitt nú bæði DONG og OMV, ið eru millum mest virknu oljufeløgini báðumegin markið, hava stórar framtíðar vónir til føroyska landgrunnin.

Shell, sum áður hevur verið partur av leitingini við Føroyar, er nú millum stóru oljufeløgini, ið gera veldugar íløgur beint hinumegin markið. Tað hevur sjálvandi psykologiskan týdning fyri alt økið millum Hetland og Føroyar. Tað hevur so eisini alstóran týdning fyri undirstøðukervið, sum við stóru íløgnum verður meira útbyggt. Eingin ivi er um, at eitt útbyggt undirstøðukervi so tætt føroyska markinum, kann fáa týdning fyri eina framtíðar føroyska oljuvinnu.

Um trýggjar vikur fer føroyski oljuráðharrin, Johan Dahl á fund við sín bretska starvsfelaga, Michael Fallon í London. Um sama mundið verður Johan Dahl eisini vertur fyri einum stóru tiltaki í bretska høvuðsstaðnum, har umboð fyri flestu av oljufeløgnum, sum arbeiða vestan fyri Hetland, fíggingarvinnuna og fjølmiðlar vera við.

Vónandi verður Shell saman við mongu øðrum oljufeløgum eisini við til tiltakið, hóast felagið í verandi løtu situr á síðulinjuni til føroyska oljuævintýrið.

Hvør veit um ikki slíkt tiltak kann vera við til at fáa lív í nýggja iniciativíð hjá Johan Dahl, landsstýrimanni, nevniliga at marknaðarføra føroyska landgrunnin.

Keldur:

Shell

Herald Skotland

Offshore Energy

BBC

